

प्रधानमंत्री नरेन्द्र मोदी आज अमरीकी राष्ट्रपति डोनाल्ड ट्रम्प से मुलाकात करेंगे। बैठक में जिन प्रमुख मुद्दों पर बीतचीत होने की संभावना है उनमें मेक इन इंडिया, भारत में निवेश को बढ़ावा देना, रोजगार सृजन, अमरीका के एच-1 वीजा नियमों में बदलाव जैसे मुद्दे शामिल हैं। तीन दिन के दौरे पर अमरीका गये श्री मोदी ने कल वाशिंगटन में शीर्ष बहुराष्ट्रीय कम्पनियों के मुख्य कार्यकारी अधिकारियों के साथ बैठक की जिसमें उन्होंने निवेश और रोजगार सृजन जैसे मुद्दों पर चर्चा की। श्री मोदी ने सीईओ राउंड टेबल में अधिकारियों को भारत में निवेश करने का न्योता देते हुए कहा कि अमरीकी कम्पनिया अगर भारत आती हैं तो इस भागीदारी में दोनों देशों को फायदा होगा। उन्होंने कम्पनियों के अधिकारियों को आश्चस्त किया कि भारत में निवेश का ये बेहतर अवसर है और पूरी दुनिया भारत की ओर देख रही है।

0000

ईद-उल-फितर का त्योहार आज पारम्परिक हर्षोल्लास के साथ मनाया जा रहा है। सेन्ट्रल हिलाल कमेटी द्वारा कल चांद दिखाई देने के बाद प्रदेश के मुस्लिम बहुल इलाकों में विशेष उल्लास देखा गया। रमजान के महीने में रोजे रखकर इबादत करने वालों ने देर रात से ही एक दूसरे को गले लगा कर मुबारकबाद देने का सिलसिला शुरू कर दिया। देर रात तक बाजारों में चहल पहल रही और लोगों ने जमकर खरीददारी की। दिन उगने के साथ ही जयपुर सहित प्रदेशभर में ईद की मुख्य नमाज अदा की जा रही है। जयपुर में दिल्ली रोड स्थित ईदगाह में अब से कुछ पहले नमाज अदा की गई। शहर की दूसरी मस्जिदों में भी नमाज अदा कर अमन चैन की दुआ मांगी जा रही है। हमारे बीकानेर संवाददाता ने बताया कि जिले के बड़े ईदगाह, मस्जिदों सहित गंगाशहर रोड पर स्थित तीनो ईदगाहों और मुस्लिम मौहल्लों को विशेष तौर से सजाया गया है। टोंक में मुख्य मौलवी सईद अहमद ने लोगों को नमाज अदा करवाई। इस दौरान नवाब परिवार की ओर से शहर काजी ताहिरूल इस्लाम को परम्परागत रूप से खिल्लत पेश की गई।

राज्यपाल कल्याण सिंह, मुख्यमंत्री वसुंधरा राजे और विधानसभा अध्यक्ष कैलाश मेघवाल ने प्रदेशवासियों को ईद की मुबारकबाद दी है। राज्यपाल ने अपने संदेश में कहा कि विविधता हमारी ताकत है और हमें रमजान के नेक महीने में एकजुट होकर सद्भाव और एकता की भावना सुनिश्चित करनी चाहिए। मुख्यमंत्री ने अपने बधाई संदेश में कहा कि ईद के मुबारक मौके पर प्रदेशवासियों को आपसी भेदभाव मिटाकर जरूरतमंदों और बेसहारा लोगों की मदद करने के लिए आगे आना चाहिए। विधानसभा अध्यक्ष कैलाश मेघवाल, उपाध्यक्ष राव राजेन्द्र सिंह ने भी लोगों को ईद की मुबारकबाद दी है। पूर्व मुख्यमंत्री अशोक गहलोत ने अपने शुभकामना संदेश में कहा कि इबादत करने वाले लोगों की दुआ कबूल होगी और प्रदेश में मोहब्बत और भाईचारे की मिसाल बनी रहेगी।

000

चिकित्सा मंत्री कालीचरण सराफ ने कहा है कि आमजन को समय पर बेहतर स्वास्थ्य सेवाएं उपलब्ध कराने के लिए सरकार प्रतिबद्ध है और इस दिशा में हर संभव प्रयास किये जा रहे हैं। बांदीकुई के प्रतापपुरा में नवनिर्मित पीएचसी भवन के लोकार्पण समारोह में श्री सराफ ने कहा कि भामाशाह स्वास्थ्य बीमा योजना में मूत्र, उदर और मस्तिष्क की गंभीर बीमारियों के उपचार को भी जोड़ने का प्रस्ताव शामिल किया गया है। उन्होंने बताया कि प्रदेश की स्वास्थ्य बीमा योजना, दूसरे राज्यों के मुकाबले सस्ती है और इसे वाजिब और बेहतर बनाने के लिए प्रयास किये जा रहे हैं।

000

बीकानेर- जयपुर रोड पर नापासर क्षेत्र में कल शाम को दो कारों की आमने-सामने की टक्कर में तीन लोगों की मृत्यु हो गई। दुर्घटना में चार व्यक्ति घायल हो गए। घायलों को पीबीएम अस्पताल में भर्ती कराया गया है।

000

राजस्थान लोक सेवा आयोग ने आर ए एस भर्ती 2016 की मुख्य परीक्षा का परिणाम घोषित कर दिया है। अस्थायी तौर पर 1792 अभ्यर्थियों को उत्तीर्ण घोषित किया गया है। 266 अभ्यर्थियों के परिणाम उच्च न्यायालय के आदेश की पालना में रोके गये हैं। परीक्षा के साक्षात्कार के लिए कार्यक्रम अलग से जारी किया जाएगा। गौरतलब है कि राज्य सेवा के 334 और अधिनस्थ सेवा के 391 पदों के लिए परीक्षा पिछले साल मार्च में हुई थी।

000

भारत ने पोर्ट ऑफ स्पेन में वेस्टइंडीज के साथ दूसरे एकदिवसीय अंतरराष्ट्रीय क्रिकेट मैच में मेजबान को 105 रनों से हरा दिया है। बारिश से प्रभावित मैच में भारत ने पहले खेलते हुए निर्धारित 43 ओवर में रहाणे के शतक से 310 का स्कोर खड़ा किया जवाब में केरीबीआई टीम 6 विकेट पर 205 रन ही बना सकी।

000

भारत ने पोर्ट ऑफ स्पेन में वेस्टइंडीज के साथ दूसरे एकदिवसीय अंतरराष्ट्रीय क्रिकेट मैच में मेजबान को 105 रनों से हरा दिया है। बारिश से प्रभावित मैच में भारत ने पहले खेलते हुए निर्धारित 43 ओवर में रहाणे के शतक से 310 का स्कोर खड़ा किया जवाब में केरीबीआई टीम 6 विकेट पर 205 रन ही बना सकी।